

**ផែនការណែនាំ
ស្តីពី**

ការចាត់តាំងអនុវត្តគោលនយោបាយ "ភូមិ ឃុំមានសុវត្ថិភាព"



សុវត្ថិភាព ស្ថេរភាពនយោបាយ សន្តិសុខ សណ្តាប់ធ្នាប់សាធារណៈ ជាកត្តាគន្លឹះដែលផ្តល់
ភាពអនុគ្រោះដល់ដំណើរការនៃការអភិវឌ្ឍន៍សេដ្ឋកិច្ច សង្គមកិច្ច និងវិស័យផ្សេងទៀតមានការរីក
ចំរើនស្របតាមកម្មវិធីនយោបាយ និងយុទ្ធសាស្ត្រ ចតុកោណដំណាក់កាលទី២ របស់រាជរដ្ឋាភិបាល
កម្ពុជា ។ ទោះបីយើងមានសុវត្ថិភាព ស្ថេរភាពយ៉ាងរឹងមាំ ប៉ុន្តែសន្តិសុខសណ្តាប់ធ្នាប់សាធារណៈ
ជាបញ្ហាដែលត្រូវយកចិត្តទុកដាក់ជាប្រចាំ ដើម្បីធានាឲ្យជនគ្រប់រូប និងសង្គមទាំងមូលមាន
សុវត្ថិភាពយ៉ាងល្អប្រសើរ ។

នាឱកាសមិទ្ធិញ្ញាលើកខួបអនុស្សាវរីយ៍លើកទី៦៥ ថ្ងៃបង្កើតកងកម្លាំងនគរបាលជាតិកម្ពុជា
នាថ្ងៃទី១៧ ខែឧសភា ឆ្នាំ២០១០ **សម្តេច អគ្គមហាសេនាបតីតេជោ ហ៊ុន សែន** នាយករដ្ឋមន្ត្រី
នៃព្រះរាជាណាចក្រកម្ពុជា បានផ្តល់អនុសាសន៍ជាច្រើន ដែលក្នុងនោះបានកំណត់យកគោលការណ៍
កសាងភូមិ ឃុំមានសុវត្ថិភាព ដើម្បីលើកកម្ពស់ និងជំរុញចលនាការពារសន្តិសុខ សណ្តាប់ធ្នាប់
សាធារណៈនៅគ្រប់ពេល និងគ្រប់ប្រកល្លក ទូទាំងព្រះរាជាណាចក្រកម្ពុជា ។

ផ្អែកតាមអនុសាសន៍ដ៏ថ្លៃថ្លានេះ ក្រសួងមហាផ្ទៃបានកំណត់យកភូមិ ឃុំមានសុវត្ថិភាព ធ្វើជា
គោលនយោបាយអាទិភាពមួយសំរាប់កម្លាំងអនុវត្តច្បាប់ អាជ្ញាធរមានសមត្ថកិច្ចគ្រប់ថ្នាក់ សមាសភាព
ផ្សេងៗទាំងក្នុងរដ្ឋាភិបាល គណបក្សនយោបាយ អង្គការក្រៅរដ្ឋាភិបាល ផ្នែកឯកជន សន្តិសុខ
ឯកជន ប្រព័ន្ធផ្សព្វផ្សាយ និងជនគ្រប់រូប រួមគ្នាពង្រឹងសន្តិសុខ សណ្តាប់ធ្នាប់សាធារណៈ ឲ្យបាន
គត់មត់ល្អនៅគ្រប់ភូមិ ឃុំទូទាំងប្រទេស ។

ដើម្បីអនុវត្តឲ្យបានជោគជ័យគោលនយោបាយខាងលើ ក្រសួងមហាផ្ទៃសូមធ្វើការណែនាំ
ចាត់តាំងអនុវត្ត ដែលមានខ្លឹមសារសំខាន់ៗមួយចំនួនដូចខាងក្រោម ៖

I-គោលបំណង និងសំណូមពរ ៖

១-បន្តកសាង ពង្រឹងសេចក្តីសុខសុវត្ថិភាព កាត់បន្ថយគ្រោះថ្នាក់ និងគ្រោះមហន្តរាយ ដល់ជនគ្រប់រូបនៅគ្រប់ទីកន្លែង និងគ្រប់ពេលវេលាតាមរយៈការតស៊ូលុបបំបាត់បទល្មើសគ្រប់ ប្រភេទក្នុងមូលដ្ឋាន ភូមិ, ឃុំ, សង្កាត់ ទូទាំងព្រះរាជាណាចក្រកម្ពុជា ដើម្បីបង្កភាពអនុគ្រោះដល់ ដំណើរការអភិវឌ្ឍន៍សេដ្ឋកិច្ច សង្គមកិច្ច នៅមូលដ្ឋាន និងឈានទៅបង្កើនល្បឿនកាត់បន្ថយភាព ក្រីក្រឲ្យកាន់តែបានល្អប្រសើរថែមទៀត ។

២-បំផុសឱ្យមានកិច្ចសហការចូលរួមជាមួយសមត្ថកិច្ច ពីគ្រប់សមាសភាពផ្សេងៗទាំងក្នុងជួរ រដ្ឋាភិបាល គណបក្សនយោបាយ អង្គការក្រៅរដ្ឋាភិបាល ផ្នែកឯកជន សន្តិសុខឯកជន ប្រព័ន្ធ ផ្សព្វផ្សាយ និងជនគ្រប់រូប ដើម្បីកសាងបានជាកម្លាំងសរុប វិធានការសរុប និងមធ្យោបាយសរុប ក្នុងការអនុវត្ត គោលនយោបាយភូមិ, ឃុំមានសុវត្ថិភាព ។

II-លក្ខណៈសម្បត្តិ គុមិ ឃុំមានសុវត្ថិភាព

ភូមិ, ឃុំមានសុវត្ថិភាព គឺភូមិ, ឃុំដែលមានលក្ខណៈសម្បត្តិ ៨យ៉ាង ដូចខាងក្រោម៖

- ១/ គ្មានសកម្មភាពលួច ឆក់ ប្លន់គ្រប់ប្រភេទ
- ២/ គ្មានការដាំដុះ ការផលិត ការចរាចរ ការជួញដូរ ការចែកចាយ និងការប្រើ ប្រាស់គ្រឿងញៀនខុសច្បាប់
- ៣/ គ្មានអំពើអាណាចារ្យ ការជួញដូរស្ត្រី និងកុមារ និងអំពើហិង្សាក្នុងគ្រួសារ
- ៤/ គ្មានក្មេងទំនើង
- ៥/ គ្មានការលេងល្បែងស៊ីសង់ខុសច្បាប់គ្រប់ប្រភេទ ការប្រើប្រាស់អាវុធខុសច្បាប់ និងបទល្មើសគ្រប់ប្រភេទ ។
- ៦/ គ្មានគ្រោះថ្នាក់ចរាចរណ៍
- ៧/ គ្មានគ្រោះថ្នាក់ដោយសារយុទ្ធកំណ្តាមិនទាន់ផុះ
- ៨/ មានវិធានការទប់ស្កាត់ គ្រប់គ្រង និងឆ្លើយតបចំពោះគ្រោះមហន្តរាយប្រកប ដោយប្រសិទ្ធភាព
- ៩/ គ្មានការត្រួតពិនិត្យខុសច្បាប់

III-វិធានការ និងផែនការសកម្មភាព

ក-វិធានការ៖

១-ចាត់វិធានការលុបបំបាត់ឲ្យបានបទល្មើសលួច ឆក់ ប្លន់គ្រប់ប្រភេទ ដែលតែងតែកើត មានឡើងនៅតាមភូមិ ឃុំ សង្កាត់ តាមវិធានការជំនាញ វិធានការច្បាប់ វិធានការរដ្ឋបាល និង វិធានការមហាជន ។

២-ចាត់វិធានការកាត់ផ្តាច់ និងលុបបំបាត់ឲ្យបានការដាំដុះ ការផលិត ការចរាចរ ការជួញដូរ ការចែកចាយ និងការប្រើប្រាស់គ្រឿងញៀនខុសច្បាប់នៅតាមភូមិ, ឃុំ, សង្កាត់ ដោយអនុវត្តតាម យុទ្ធសាស្ត្រទាំង ៥ នៃផែនការជាតិស្តីពីការត្រួតពិនិត្យគ្រឿងញៀន ផែនការណែនាំលេខ ០៥២ ចុះថ្ងៃទី២១ ខែសីហា ឆ្នាំ២០០៦ របស់អគ្គស្នងការដ្ឋាននគរបាលជាតិ ស្តីពីការអនុវត្តប្រៀបសមរក្សមិ ប្រឆាំងបទល្មើសគ្រឿងញៀន គោលការណ៍ប្រៀបសមរក្សមិប្រឆាំងបទល្មើសគ្រឿងញៀនរបស់អាជ្ញាធរ ជាតិប្រយុទ្ធប្រឆាំងគ្រឿងញៀន លេខ ០០១/០៦សណន អ.ជ.ប.គ.ញ ចុះថ្ងៃទី០២ ខែតុលា ឆ្នាំ២០០៦ និងលេខ ០០២/០៤សណន អ.ជ.ប.គ.ញ ចុះថ្ងៃទី០២ ខែកញ្ញា ឆ្នាំ២០០៤ និងច្បាប់ ស្តីពីការត្រួតពិនិត្យគ្រឿងញៀន ។

៣-ចាត់វិធានការលុបបំបាត់រាល់អំពើអនាចារ្យ ការជួញដូរស្រ្តី និងកុមារ អំពើហិង្សាក្នុង គ្រួសារ ដើម្បីការពារសន្តិសុខ សុវត្ថិភាពជូនប្រជាពលរដ្ឋ ជាពិសេសស្រ្តី និងកុមារ ឲ្យរួចផុតពី ការជួញដូរ អំពើរត់ពន្ធ ការធ្វើអាជីវកម្មលើកម្លាំងពលកម្ម ការធ្វើអាជីវកម្មផ្លូវភេទ និងអំពើហិង្សា (ឯកសារយោង ផែនការសកម្មភាពលេខ ០២៣៨.ក ចុះថ្ងៃទី២៣ ខែកុម្ភៈ ឆ្នាំ២០០៥ របស់ក្រសួង មហាផ្ទៃ ស្តីពីការប្រយុទ្ធប្រឆាំងការជួញដូរ ការរត់ពន្ធមនុស្ស ការធ្វើអាជីវកម្មលើមនុស្ស និងការធ្វើ អាជីវកម្មផ្លូវភេទលើស្រ្តី និងកុមារ) ដោយអនុវត្តតាមច្បាប់ដែលមានជាធរមានឲ្យបានម៉ឺងម៉ាត់ ។

៤-ចាត់វិធានការទប់ស្កាត់ និងបង្ក្រាបសកម្មភាពក្មេងទំនើងឲ្យបានទាន់ពេល និងមាន ប្រសិទ្ធភាព ដើម្បីធានារក្សាបរិយាកាសសន្តិសុខ សុវត្ថិភាព ភូមិ ឃុំ សង្កាត់ល្អប្រសើរ (ឯកសារ យោង សារាចរលេខ ០៤ស.រ ចុះថ្ងៃទី ២២ ខែមិថុនា ឆ្នាំ ២០០៤ របស់រាជរដ្ឋាភិបាល សេចក្តីណែនាំ លេខ ០២១ស.ណ.ន ចុះថ្ងៃទី ០៧ ខែ កក្កដា ឆ្នាំ ២០០៤ របស់ក្រសួងមហាផ្ទៃ និងផែនការ សកម្មភាពលេខ ០៥០៨.ក ចុះថ្ងៃទី១៣ ខែ កក្កដា ឆ្នាំ ២០០៤ របស់អគ្គស្នងការដ្ឋាននគរបាលជាតិ ស្តីពីការចាត់តាំងអនុវត្តវិធានការបង្ការទប់ស្កាត់ និងបង្ក្រាបសកម្មភាពក្មេងទំនើង) ។

៥-ចាត់វិធានការលុបបំបាត់ល្បែងស៊ីសង់ខុសច្បាប់គ្រប់ប្រភេទ ការប្រើប្រាស់អាវុធ និងលាក់ អាវុធខុសច្បាប់ ព្រមទាំងបទល្មើសផ្សេងៗទៀតក្នុងភូមិ ឃុំ សង្កាត់ ដោយអនុវត្តទៅតាមច្បាប់ ពាក់ព័ន្ធនានាជាធរមាន ។

៦-អប់រំដល់ជនគ្រប់រូបក្នុងមូលដ្ឋានឲ្យមានការយល់ដឹង និងអនុវត្តបានល្អច្បាប់ស្តីពីចរាចរណ៍ ផ្លូវគោក៖

-រដ្ឋបាលឃុំសង្កាត់ ដោយមាននគរបាលប៉ុស្តិ៍រដ្ឋបាលជាសេនាធិការ យកចិត្តទុកដាក់បញ្ជ្រាប ការអប់រំដល់ជនគ្រប់រូបនៅក្នុងកម្មវិធីសាសនា កម្មវិធីផ្សេងៗក្នុងសង្គម ការអភិវឌ្ឍន៍ វេទិកា សាធារណៈ ដែលរៀបចំឡើងដោយអាជ្ញាធរមានសមត្ថកិច្ចនានារបស់រាជរដ្ឋាភិបាល អង្គការអន្តរជាតិ អង្គការមិនមែនរដ្ឋាភិបាល ដើម្បីធ្វើឲ្យជនគ្រប់រូបកាន់តែយល់ជ្រួតជ្រាប និងអនុវត្តឲ្យកាន់តែល្អត្រឹម

ត្រូវតាមច្បាប់ស្តីពីចរាចរណ៍ផ្លូវគោក និងចេះជួយអប់រំគ្នាទៅវិញទៅមក ដើម្បីកាត់បន្ថយគ្រោះថ្នាក់ ចរាចរណ៍ ។

-ចំពោះមូលដ្ឋានដែលមានផ្លូវជាតិធ្ងន់កាត់ ឬតំបន់ដែលមានចរាចរមមាញឹក ត្រូវមានការ អប់រំណែនាំដល់ជនគ្រប់រូបមានការប្រុងប្រយ័ត្នពេលធ្ងន់កាត់ពេលធ្វើដំណើរតាមដងផ្លូវ ។ តំបន់ដែល មានផ្សារត្រូវរៀបចំសណ្តាប់ធ្នាប់ឲ្យបានល្អ ត្រូវណែនាំកុំឲ្យមានការដាក់តាំងលក់នៅលើផ្លូវ និងត្រូវ រៀបចំឲ្យមានចំណាត់សំរាប់មធ្យោបាយ និងយានយន្តគ្រប់ប្រភេទ ដោយមិនត្រូវចតរថយន្តដឹកអ្នក ដំណើរ ឬរឹមកម្ចីតូដែលនាំឲ្យរាំងស្ទះដល់ការធ្វើចរាចរ ត្រូវណែនាំឲ្យចតឆ្ងាយពីទីប្រជុំជន ។

-មូលដ្ឋានដែលមានគ្រឹះស្ថានសិក្សានៅតាមបណ្តោយផ្លូវជាតិ ត្រូវមានអាជ្ញាធរមានសមត្ថកិច្ច (ឬប្រើប្រាស់កម្លាំងប្រដាការពារ) ដើម្បីជួយរៀបចំសណ្តាប់ធ្នាប់ និងការធ្ងន់កាត់ផ្លូវរបស់សិស្សា នុសិស្សពេលម៉ោងចេញចូលសាលារៀន ។

៧-អប់រំដល់ជនគ្រប់រូបក្នុងមូលដ្ឋានឲ្យយល់ដឹងពីគ្រោះថ្នាក់នៃយុទ្ធកំណ្តាមិនទាន់ផ្ទុះ ហើយ ចង្អុលបង្ហាញទីតាំងលាក់ ទីតាំងកប់ ដល់អាជ្ញាធរមានសមត្ថកិច្ច ដើម្បីចាត់វិធានការដោះស្រាយ ដើម្បីបញ្ចៀសគ្រោះថ្នាក់បណ្តាលមកពីយុទ្ធកំណ្តាមិនទាន់ផ្ទុះបន្ទាល់ទុកពីសង្គ្រាម៖

-រដ្ឋបាលឃុំសង្កាត់ និងនគរបាលប៉ុស្តិ៍រដ្ឋបាលអនុវត្តឲ្យបានល្អតាមផែនការយុទ្ធសាស្ត្រ របស់គណៈបញ្ជាការដឹកនាំបញ្ជាអនុវត្តផែនការយុទ្ធសាស្ត្រ កាត់បន្ថយអាត្រាគ្រោះថ្នាក់ដោយ យុទ្ធកំណ្តាមិនទាន់ផ្ទុះបន្ទាល់ពីសង្គ្រាម ដោយយកចិត្តទុកដាក់បញ្ហា ៤ ជាសំខាន់៖

- + បង្កើនការផ្សព្វផ្សាយអប់រំអំពីច្បាប់ និងផលប៉ះពាល់បណ្តាលមកពីយុទ្ធកំណ្តា មិនទាន់ផ្ទុះ ដោយចង្អុលបង្ហាញកន្លែងលាក់កប់ដល់សមត្ថកិច្ច
- + ប្រមូលព័ត៌មាន ទិន្នន័យព័ត៌មាន ដើម្បីរកឃើញទិន្នន័យពាក់ព័ន្ធយុទ្ធកំណ្តាមិន ទាន់ផ្ទុះ
- + អនុវត្តវិធានការរដ្ឋបាល ល្បាត ឃ្នាំមើល និងអប់រំអ្នកប្រកបមុខរបរទិញលក់គ្រឿង សំណល់លោហធាតុ និងសិប្បកម្មដែលប្រើប្រាស់ កែច្នៃយុទ្ធកំណ្តាមិនទាន់ផ្ទុះ
- + សង្គ្រោះជនរងគ្រោះបណ្តាលមកពីយុទ្ធកំណ្តាមិនទាន់ផ្ទុះ។

៨-ការធ្វើយតបប្រកបដោយប្រសិទ្ធភាពទាន់ពេល គ្រោះមហន្តរាយ ផ្សេងៗ ដែលកើតមាន នៅក្នុងមូលដ្ឋាន ដូចជា៖ ខ្យល់ព្យុះ ទឹកជំនន់ គ្រោះរាំងស្ងួត គ្រោះអគ្គិភ័យ ការពាររន្ទះ រដ្ឋបាលឃុំសង្កាត់ និងនគរបាលប៉ុស្តិ៍រដ្ឋបាលត្រូវ ៖

-មានផែនការម្ចាស់ការទុកជាមុន ក្នុងការជួយសង្គ្រោះជាបឋម ដើម្បីកាត់បន្ថយហានិភ័យ នានាដែលបណ្តាលមកពីគ្រោះមហន្តរាយខាងលើ ដូចជា អាយុជីវិតមនុស្ស សត្វ ទ្រព្យសម្បត្តិ

មុនពេលចុះអន្តរាគមន៍ពីថ្នាក់ជាតិ ថ្នាក់ខេត្ត និងអង្គការសង្គម អង្គការមនុស្សធម៌ ឬ អង្គការផ្សេងៗ ទៀត ។

-បំផុសចលនាមហាជនដើម្បីចូលរួមនៅក្នុងការសង្គ្រោះក្នុងពេល និងក្រោយពេលមានគ្រោះ មហន្តរាយកើតឡើង ។

-អប់រំដល់ជនគ្រប់រូបឲ្យមានការយល់ដឹងពីវិធានការបង្ការនានា ដើម្បីជៀសវាងពីការបាត់បង់ ជីវិត បាត់បង់ទ្រព្យសម្បត្តិ ជាពិសេសវិធានការពាររន្ទះ ដូចជា កុំស្ថិតនៅទីវាល ឬទីខ្ពស់ជាងវត្តដទៃ នៅឆ្ងាយពីលោហៈធាតុផ្សេងៗ និងមិនត្រូវប្រើប្រាស់វិទ្យុ ទូរទស្សន៍ ទូរស័ព្ទ វិទ្យុទាក់ទង កុំស្ថិត នៅក្នុងទឹក ឬក្រោមដើមឈើ ឬបង្គោល ករណីស្ថិតក្នុងទីវាលត្រូវអង្គុយឱបក្បាលជង្គង់កុំក្រាបលាត សន្ធឹងខ្លួន ករណីនៅក្នុងទីដែលមានដើមឈើច្រើន ត្រូវជ្រកក្រោមគម្ពោធឈើហើយមិនលិចទឹក ជាដើម ។

៩-ចាត់វិធានការលុបបំបាត់ការត្រួតពិនិត្យខុសច្បាប់តាមដងផ្លូវជាតិ និងដងផ្លូវផ្សេងៗក្នុង មូលដ្ឋាន៖

-រដ្ឋបាលឃុំ សង្កាត់ដោយមាននគរបាលប៉ុស្តិ៍រដ្ឋបាលជាសេនាធិការ ត្រូវយកចិត្តទុកដាក់ ពិនិត្យតាមដងផ្លូវក្នុងមូលដ្ឋានឲ្យបានជាប្រចាំ មិនឲ្យមានការលួចធ្វើសកម្មភាពត្រួតពិនិត្យខុសច្បាប់ ។

-សហការជាមួយបណ្តាអង្គភាពឈរជើងក្នុងមូលដ្ឋាន ពិសេសកងកម្លាំងប្រដាប់អាវុធ ដើម្បី អប់រំឲ្យបំពេញតួនាទី ភារកិច្ច ត្រឹមត្រូវតាមការកំណត់ មិនរំលោភបំពានលើសិទ្ធិ សេរីភាព និង សកម្មភាព ជីវភាពប្រចាំថ្ងៃរបស់ជនគ្រប់រូប ។

-អប់រំជនគ្រប់រូបក្នុងមូលដ្ឋាន ចូលរួមចលនាលុបបំបាត់ការត្រួតពិនិត្យខុសច្បាប់ ដោយត្រូវ រាយការណ៍បន្ទាន់ជូនសមត្ថកិច្ច នៅពេលបានឃើញមានសកម្មភាពត្រួតពិនិត្យខុសច្បាប់ ។

ខ-ផែនការសកម្មភាព៖

១-គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខ័ណ្ឌ ត្រូវអនុវត្តអោយបាន នូវរបបប្រជុំជាប្រចាំ ដើម្បីត្រួតពិនិត្យសភាពការណ៍ ដាក់ចេញផែនការ និងវិធានការជាក់ស្តែងក្នុង ការអនុវត្តគោលនយោបាយភូមិ ឃុំមានសុវត្ថិភាព ក្នុងរង្វង់សមត្ថកិច្ចទទួលខុសត្រូវរបស់ខ្លួន (ឯកសារ យោង សេចក្តីណែនាំ លេខ០០៩ ស.ណ.រ ចុះថ្ងៃទី២០ ខែមិថុនា ឆ្នាំ២០០៩ របស់ក្រសួងមហាផ្ទៃ) ។

គណៈបញ្ជាការឯកភាពរដ្ឋបាលគ្រប់ថ្នាក់ត្រូវមានសេនាធិការរបស់ខ្លួន ដែលមានសមាសភាព មកពីមន្ទីរអង្គភាពពាក់ព័ន្ធនានា ជាពិសេសនគរបាលជាតិ កងរាជអាវុធហត្ថ នាយក ឬនាយករង រដ្ឋបាល រាជធានី ខេត្ត ក្រុង ស្រុក ខណ្ឌ ។

២-នគរបាលប៉ុស្ដិ៍រដ្ឋបាល មានតួនាទីយ៉ាងសំខាន់ ដែលចាំបាច់ត្រូវយកចិត្តទុកដាក់ក្នុងការ កសាង និងពង្រឹងកងកម្លាំងនេះ ដើម្បីក្លាយទៅជាកំលាំងស្នូលពិតប្រាកដ នៃចលនាការពារ ភូមិ, ឃុំ មានសុវត្ថិភាព និងក្លាយជាសេវាសាធារណៈដែលនៅជាប់ជាមួយប្រជាពលរដ្ឋដោយ ៖

-ត្រូវរៀបចំឲ្យមានក្របខ័ណ្ឌគ្រប់ចំនួនតាមការកំណត់ស្របតាមលក្ខណៈភូមិសាស្ត្រ និងប្រជាសាស្ត្រ

-ត្រូវធ្វើការបណ្តុះបណ្តាលបំពាក់បំប៉នអំពីតួនាទីភារកិច្ច របៀបរបបធ្វើការ និងសិទ្ធិ អំណាច ព្រមទាំងសមត្ថភាពជំនាញរបស់នគរបាលប៉ុស្ដិ៍រដ្ឋបាល (ឯកសារយោង មេរៀនដឹក ស្រង់ពីក្រុមការងារ ការអនុវត្តសកល្យដ៍ការពង្រឹងប៉ុស្ដិ៍នគរបាលរដ្ឋបាលដើម្បីសហគមន៍)

-ត្រូវរៀបចំឲ្យមានទឹកថ្លៃធ្វើការ មធ្យោបាយ ឧបករណ៍សំភារៈសំរាប់បំរើការងារ និង រៀបចំឲ្យមានប្រអប់សំបុត្រ និង

-ត្រូវមានកម្លាំងប្តូរវេនប្រចាំការជាអចិន្ត្រៃយ៍នៅស្នាក់ការនគរបាលប៉ុស្ដិ៍រដ្ឋបាលដើម្បី ទំនាក់ទំនងជួប និងទទួលព័ត៌មានពីគ្រប់ប្រភព ។ ក្នុងករណីមានសភាពការណ៍បទល្មើស ឬឧប្បទវហេតុផ្សេងៗកើតឡើង ចាំបាច់ត្រូវកោះហៅប្រមូលផ្តុំកម្លាំងដើម្បីប្រតិបត្តិការដោះ ស្រាយ ។

-ត្រូវមានកិច្ចសហការទំនាក់ទំនងជាមួយកងកម្លាំងមានសមត្ថកិច្ចនានា ដែលបោះ ទីតាំងនៅក្នុងឃុំ សង្កាត់របស់ខ្លួន ដើម្បីបង្កើតឲ្យមានយន្តការសហការផ្តល់ព័ត៌មាន និង កិច្ចសហការគាំទ្រគ្នាទៅវិញទៅមកក្នុងការបង្ការទប់ស្កាត់ បង្ក្រាបបទល្មើស កាត់បន្ថយ គ្រោះថ្នាក់ និងគ្រោះមហន្តរាយនានាក្នុងឃុំ សង្កាត់ ភូមិ និង

-ត្រូវមានទំនាក់ទំនងល្អជាមួយប្រជាពលរដ្ឋក្នុងឃុំ សង្កាត់ ភូមិ ដោយមិនត្រូវប្រកាន់ និន្នាការនយោបាយ ជំនឿសាសនា ភេទ ឬស្ថានភាពសង្គមនៃប្រជាពលរដ្ឋម្នាក់ៗ ដើម្បីឲ្យ ជនគ្រប់ៗរូបស្រឡាញ់ជឿទុកចិត្ត ជួយឧបត្ថម្ភគាំទ្រ សហការ ចូលរួមឲ្យបានទូលំទូលាយ ប្រកបដោយទឹកចិត្តស្មោះសរជាមួយនគរបាល និងកងកម្លាំងមានសមត្ថកិច្ចនានាក្នុងចលនា ភូមិ, ឃុំមានសុវត្ថិភាព ។

៣-គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ ត្រូវ៖

-ដឹកនាំអង្គការនគរបាលតាមថ្នាក់របស់ខ្លួន និងតាមតួនាទីនៃនគរបាលថ្នាក់នីមួយៗ ដើម្បីដឹកនាំ ត្រួតពិនិត្យ វាយតម្លៃប៉ុស្ដិ៍នគរបាលរដ្ឋបាលឃុំ សង្កាត់ជាប្រចាំ ។ ជាមួយនេះ គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ ត្រូវបញ្ជាអោយអង្គការ នគរបាលជាតិ និងកងរាជអាវុធហត្ថគ្រប់ថ្នាក់ ដើម្បីត្រៀមកម្លាំងអន្តរាគមន៍ជួយដល់នគរបាល

ប៉ុន្តែរដ្ឋបាលឃុំ សង្កាត់ នៅពេលមានបទល្មើសកើតឡើង ឬនៅពេលមានសំណូមពរ ចាំបាច់ ។

-មានកម្មវិធីការងារឲ្យបានច្បាស់លាស់ និងទៀងទាត់ចុះតាមមូលដ្ឋាន ដោយត្រូវយក ភូមិធ្វើជាគោលដៅ ដើម្បីបំផុសចលនាដល់ជនគ្រប់រូបចូលរួមការពារសន្តិសុខ សណ្តាប់ធ្នាប់ នៅមូលដ្ឋាន ក្នុងន័យទាក់ទាញឲ្យបានការចូលរួមពីប្រជាពលរដ្ឋ ដើម្បីបង្កើតបានជាកម្លាំង ចលករមួយក្នុងការប្រយុទ្ធប្រឆាំងបទល្មើស រក្សាសុវត្ថិភាពភូមិ ឃុំ ។

២-ក្រោមការសំរបសំរួលរបស់រដ្ឋបាលឃុំ សង្កាត់ ដោយមានការចូលរួមពីប្រជាពលរដ្ឋ និង ជនគ្រប់រូបនៅនឹងកន្លែង និងអ្នកពាក់ព័ន្ធផ្សេងទៀត នៅតាមភូមិនិមួយៗ ឬកម្រងភូមិត្រូវរៀបចំឲ្យ មានវេទិកាសាធារណៈ ស្តីពីសុវត្ថិភាពភូមិ ឃុំ ។ វេទិកានេះធ្វើឡើងយ៉ាងតិច ១ដង ក្នុង ១ត្រីមាស (ឯកសារយោងផែនការណែនាំបន្ថែមអំពីការចាត់តាំងចលនាការពារសន្តិសុខមាតុភូមិ ចលនាប្រជា ការពារ លេខ ០៣៨៨ក ចុះថ្ងៃទី០៣ ខែវិច្ឆិកា ឆ្នាំ២០០៥ របស់ក្រសួងមហាផ្ទៃ) ។ ក្នុងវេទិកានេះ ត្រូវធ្វើការដោះស្រាយសំណើ សំណូមពរនានារបស់ប្រជាពលរដ្ឋ និងជនគ្រប់រូបដែលលើកឡើង ។ ក្នុងករណីដោះស្រាយមិនបាន ត្រូវរាយការណ៍ជូនគណៈបញ្ជាការឯកភាពរដ្ឋបាលថ្នាក់លើ ដោះស្រាយ និងត្រូវផ្តល់ព័ត៌មានត្រឡប់ឲ្យបានសមស្របជូនប្រជាពលរដ្ឋវិញ ។

៥-ក្រសួងមហាផ្ទៃសូមអំពាវនាវ៖

-ដល់គ្រប់ក្រសួង ស្ថាប័នរដ្ឋគ្រប់ថ្នាក់ ដោយផ្អែកទៅតាមតួនាទី ភារកិច្ចរបស់ខ្លួន ចេញនូវការណែនាំដល់មន្ត្រី អង្គភាព ក្រោមឱវាទរបស់ខ្លួន ដើម្បីសហការ លើកទឹកចិត្ត ឧបត្ថម្ភ គាំទ្រ ចូលរួមជាមួយក្រសួងមហាផ្ទៃ គណៈបញ្ជាការឯកភាពរដ្ឋបាលគ្រប់ថ្នាក់ និង សមត្ថកិច្ចអនុវត្តច្បាប់ក្នុងការអនុវត្តគោលនយោបាយ ភូមិ ឃុំមានសុវត្ថិភាព ។

-ដល់គណបក្សនយោបាយ អង្គការក្រៅរដ្ឋាភិបាល សង្គមស៊ីវិល ផ្នែកឯកជន សន្តិសុខឯកជន និងជនគ្រប់រូប... ផ្អែកតាមតួនាទី ភារកិច្ច និងលទ្ធភាពរបស់ខ្លួន ដើម្បី ឧបត្ថម្ភ គាំទ្រ លើកទឹកចិត្តតាមគ្រប់រូបភាព ចូលរួមជាមួយក្រសួងមហាផ្ទៃ គណៈបញ្ជាការ ឯកភាពរដ្ឋបាលគ្រប់ថ្នាក់ និងសមត្ថកិច្ចអនុវត្តច្បាប់ ក្នុងការអនុវត្តគោលនយោបាយ ភូមិ ឃុំមានសុវត្ថិភាព ។

-ដល់គ្រប់ប្រព័ន្ធផ្សព្វផ្សាយទាំងរដ្ឋ និងឯកជន ផ្អែកតាមតួនាទី ភារកិច្ច និង លទ្ធភាពរបស់ខ្លួន ដើម្បីឧបត្ថម្ភ គាំទ្រ លើកទឹកចិត្តតាមគ្រប់រូបភាព ចូលរួមជាមួយក្រសួង មហាផ្ទៃ គណៈបញ្ជាការឯកភាពរដ្ឋបាលគ្រប់ថ្នាក់ និងសមត្ថកិច្ចអនុវត្តច្បាប់ ក្នុងការអនុវត្ត គោលនយោបាយ ភូមិ ឃុំមានសុវត្ថិភាព ។



៦-ត្រូវចាត់តាំងឲ្យមានចលនាប្រឡងប្រណាំង បង្កើតស្នាដៃអបអរសាទរសំរាប់ខួបអនុស្សាវរីយ៍ ថ្ងៃបង្កើតកងកម្លាំងនគរបាលជាតិកម្ពុជាប្រចាំឆ្នាំនីមួយៗ សំដៅស្វែងរកអង្គភាព និងបុគ្គលដែល ខិតខំព្យាយាមពុះពារបំពេញភារកិច្ច ហើយបង្កើតបានជាស្នាដៃធំធេងធ្វើជាគំរូក្នុងការអនុវត្តគោល នយោបាយ "ភូមិ ឃុំ មានសុវត្ថិភាព" (ឯកសារយោង សារពរណែនាំលេខ ០០១ ស.រ ចុះថ្ងៃទី ០៧ ខែ ឧសភា ឆ្នាំ ២០០៨ របស់ក្រសួងមហាផ្ទៃ ស្តីពីការបំផុសចលនាប្រឡងប្រណាំងការពារសន្តិសុខ សណ្តាប់ធ្នាប់ សុវត្ថិភាពសង្គម បង្កើតស្នាដៃអបអរសាទរមិទ្ធិញ្ញខួបអនុស្សាវរីយ៍ថ្ងៃកំណើតនគរបាលជាតិ កម្ពុជា១៦ ឧសភា ១៩៤៥) ។

IV-ការចាត់តាំងអនុវត្ត:

១-ក្រសួងមហាផ្ទៃរៀបចំលេខាធិការដ្ឋាន និងក្រុមការងារថ្នាក់ជាតិ ដើម្បី សហការជាមួយ គណៈបញ្ជាការឯកភាពរដ្ឋបាលគ្រប់ថ្នាក់ ដឹកនាំ និងចាត់តាំងអនុវត្តគោលនយោបាយភូមិ ឃុំ មាន សុវត្ថិភាពនេះ ។ (ភ្ជាប់ជាមួយឧបសម្ព័ន្ធ) ។

២-គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ ក្រៅពីសេនាធិការ របស់ខ្លួន ត្រូវរៀបចំអោយមានក្រុមការងារពុះតាមមូលដ្ឋានឃុំ សង្កាត់ ដោយយកភូមិជាគោលដៅ ដើម្បីសហការអនុវត្តគោលនយោបាយភូមិ ឃុំ មានសុវត្ថិភាព ។

៣-គណៈបញ្ជាការឯកភាពរដ្ឋបាលរាជធានី ខេត្ត ត្រូវចាត់តាំងបូកសរុបលទ្ធផលអនុវត្ត គោលនយោបាយ "ភូមិ ឃុំ មានសុវត្ថិភាព" ប្រចាំខែ ត្រីមាស ឆមាស និងប្រចាំឆ្នាំ ផ្ញើមក លេខាធិការដ្ឋាន ក្រសួងមហាផ្ទៃ តាមតារាងទិន្នន័យដែលភ្ជាប់ជាឧបសម្ព័ន្ធនៃផែនការណែនាំនេះ ដើម្បីមានមូលដ្ឋានវាយតម្លៃលទ្ធផល និងស្នាដៃតាមឃុំ សង្កាត់ នីមួយៗ ។

៤-គណៈបញ្ជាការឯកភាពរដ្ឋបាលគ្រប់ថ្នាក់ត្រូវចាត់តាំងប្រជុំបូកសរុប ដកពិសោធន៍ និង លើកទិសដៅបន្តក្នុងរយៈពេល ០១ត្រីមាសម្តង ។ សមាសភាពចូលរួមក្នុងអង្គប្រជុំនេះ គឺអ្នក ពាក់ព័ន្ធនានានៅក្នុងដែនសមត្ថកិច្ចនៃរដ្ឋបាលរបស់ខ្លួន និងអាស្រ័យដោយប្រធានគណៈបញ្ជាការ ឯកភាពរដ្ឋបាលសំរេច ។

៥-ដើម្បីទទួលបានបទពិសោធន៍ឈានទៅកែលំអផែនការចាត់តាំងអនុវត្តគោលនយោបាយ ភូមិ ឃុំមានសុវត្ថិភាពនេះ ឲ្យកាន់តែល្អប្រសើរថែមទៀត គណៈបញ្ជាការឯកភាពរដ្ឋបាលគ្រប់ថ្នាក់ អាចជ្រើសរើសមូលដ្ឋានមួយ ឬពីរ ដើម្បីអនុវត្តសាកល្បង បន្ទាប់មកទើបធ្វើការផ្សព្វផ្សាយ និង ចាត់តាំងអនុវត្តជាទូទៅ ។


៦-គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ ក្រុមប្រឹក្សាឃុំ សង្កាត់ ត្រូវមានក្រុមប្រឹក្សាប្រឡងប្រណាំង ដើម្បីបំផុសចលនាប្រឡងប្រណាំង និងពិនិត្យបូកសរុប វាយតម្លៃ

លក្ខណៈសម្បត្តិរបស់ភូមិ ឃុំ មានសុវត្ថិភាព ។ តាមរយៈនេះត្រូវរកឲ្យឃើញអង្គការ និងបុគ្គល ដែលមានស្នាដៃល្អ ដើម្បីផ្តល់រង្វាន់លើកទឹកចិត្ត ។

៧-អគ្គនាយកដ្ឋានកសិកម្ម និងហិរញ្ញវត្ថុ ត្រូវធ្វើគំរោងថវិកា មធ្យោបាយ សំភារៈ បំរើដល់ ការចាត់តាំងអនុវត្តគោលនយោបាយភូមិ ឃុំមានសុវត្ថិភាពនេះ ។

ផែនការណែនាំនេះជំនួសឲ្យផែនការណែនាំលេខ ០២០៨.ក ចុះថ្ងៃទី១៦ ខែសីហា ឆ្នាំ២០១០ ។

ទទួលបានផែនការណែនាំស្តីពីការអនុវត្តគោលនយោបាយភូមិ ឃុំមានសុវត្ថិភាពនេះ ក្រសួង មហាផ្ទៃសង្ឃឹមថា គ្រប់ក្រសួង ស្ថាប័ន គណៈបញ្ជាការឯកភាពរដ្ឋបាលគ្រប់ថ្នាក់ គណបក្ស នយោបាយ អង្គការក្រៅរដ្ឋាភិបាល សង្គមស៊ីវិល ផ្នែកឯកជន សន្តិសុខឯកជន ប្រព័ន្ធផ្សព្វផ្សាយរដ្ឋ និងឯកជន និងជនគ្រប់រូប នឹងចូលរួមអនុវត្ត និងឧបត្ថម្ភគាំទ្រគ្រប់បែបយ៉ាង តាមលទ្ធភាពដែលអាច ធ្វើបាន ដើម្បីទទួលបានជោគជ័យក្នុងការកសាងសេចក្តីសុខ សុវត្ថិភាពជូនប្រជាពលរដ្ឋយើង ។

ធ្វើនៅរាជធានីភ្នំពេញ, ថ្ងៃទី១០ ខែសីហា ឆ្នាំ២០១៦
ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ

ស ខេង

- ចម្លងជូន៖**
- ទីស្តីការគណៈរដ្ឋមន្ត្រី
 - ខុទ្ទកាល័យសម្តេចនាយករដ្ឋមន្ត្រី
 - ក្រសួងការពារជាតិ
 - ក្រសួងសេដ្ឋកិច្ច និងហិរញ្ញវត្ថុ
 - អគ្គនាយកដ្ឋាននគរបាលជាតិ
 - អគ្គនាយកដ្ឋានកសិកម្ម និងហិរញ្ញវត្ថុ
 - អគ្គនាយកដ្ឋានរដ្ឋបាលមូលដ្ឋាន
 - អគ្គលេខាធិការដ្ឋានក្រសួងមហាផ្ទៃ
 - បញ្ជាការដ្ឋានកងរាជអាវុធហត្ថលើផ្ទៃប្រទេស
 - សាលារាជធានី-ខេត្ត
 - ស្នងការដ្ឋាននគរបាលរាជធានី-ខេត្ត
 - ឯកសារ-កាលប្បវត្តិ

បណ្ណាសិយ
គ.ជ.អ.ម